

श्री ५ को सरकार

कानून मन्त्रालय

श्री ५ महाराजाधिराज महेन्द्र वीर विक्रम शाहदेवको शासनकालको छैठौं वर्षमा संसदले बनाएको तल लेखिए बमोजिमको ऐन सर्वसाधारणको जानकारीको लागि प्रकाशित गरिएकोछ ।

२०१७ सालको ऐन नं. १४

स्वस्तिश्री गिरिराज चक्रचूडामणि नरनायणेत्यादि विविध विरुदावली विराजमान मानोन्नत ओजस्वि राजन्य प्रोज्ज्वल नेपालतारा अतिओजस्वी त्रिभुवन प्रजातन्त्र श्रीपद ॐ रामपट्ट अतुलज्योतिमय त्रिशक्तिपट्ट अतिप्रवल गोरखादक्षिणबाहु महाधिपति फिल्डमार्शल र सर्वोच्च कम्पाण्डर इन-चीफ श्रीमन्महाराजाधिराज श्री श्री श्री महाराज महेन्द्र वीरविक्रम जंगबहादुर शाहबहादुर शमशेर जंगदेवानाम् सदा समरविजयानाम् ।

कुनै विदेशी सरकार वा एजेन्सी सँग ऋण लिने अधिकारको व्यवस्थाको निमित्त बनेको ऐन

प्रस्तावना : नेपाल अधिराज्यको संविधानको धारा ४४ को उपधारा (३) मा ऐनले दिएको अधिकारले बाहेक संचित कोष वा अन्य सरकारी कोष धितो राखी कुनै ऋण लिन नहुने गरी व्यवस्था गरिएको,

र नेपाल अधिराज्यको विकास कार्यको निमित्त संचित कोष वा अन्य सरकारी कोष धितो राखी श्री ५ को सरकारले समय समयमा केही ऋण लिन सक्ने अधिकारको व्यवस्था गर्न बान्छनीय भएकोले ,

श्री ५ महाराजाधिराज महेन्द्र वीर विक्रम शाहदेवका शासन कालको छैठौं वर्षमा संसदले यो ऐन बनाएको छ ।

१. संक्षिप्त नाम र प्रारम्भ:- (१) यो ऐनको नाम ऋण ऐन, २०१७ रहेकोछ ।

(२) यो ऐन तुरुन्त प्रारम्भ हुनेछ ।

२. ऋण लिने अधिकार:- (१) श्री ५ को सरकारले कुनै विदेशी सरकार वा एजेन्सी-बाट कुनै पनि समयमा जम्मा ऋणको कूल अंक नेपाली रुपैयाँ एक अरबमा नबढ्ने गरी त्यतिसम्म अंकको निमित्त प्रचलित सटही दरले चाहिने विदेशी मुद्रा समय समयमा ऋण लिन सक्नेछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(२) उपदफा (१) अन्तर्गत लिइएको ऋणको सांवा र व्याज बापतको रकम सञ्चित कोष वा अन्य सरकारी कोषप्रति व्ययभार हुनेछ र त्यस्तो ऋणको सांवा वा व्याज भुक्तान गर्ने अवधि ऋण दिने विदेशी सरकार वा एजेन्सी संग भएको सम्झौतामा लेखिए बमोजिम हुनेछ ।

(३) यो ऐन बमोजिम श्री ५ को सरकारले कुनै विदेशी सरकार वा एजेन्सीबाट सम्झौता गरी कुनै ऋण लिएकोमा सो सम्झौतालाई संसदको दुवै सदनको सम्मुख राखिनेछ ।

लालमोहर सदर मिति: २०१७।६।२०।४

आज्ञाले-

कृष्णप्रसाद उपाध्याय

श्री ५ को सरकारका सचिव

कानून मन्त्रालय.

गोरखापत्र छपाखानामा मुद्रित ।

आधिकारिकता ४७२ मुद्रण विभागबाट प्रमाणित गरिएपछि मात्र लागु हुनेछ।